

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ

|| ಯಾದವಾಭ್ಯುದಯಃ ||

|| ಪ್ರಥಮಃ ಸರ್ಗಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕ

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥

॥ ಪ್ರಥಮಃ ಸರ್ಗಃ ॥

ವಂದೇ ಬೃಂದಾವನಚರಂ ವಲ್ಲವೀಜನವಲ್ಲಭಂ |
ಜಯಂತೀಸಂಭವಂ ಧಾಮ ವೈಜಯಂತೀವಿಭೂಷಣಂ || ೧.೧ ||

ಯದೇಕೈಕಗುಣಪ್ರಾಂತೇ ಶ್ರಾಂತಾ ನಿಗಮವಂದಿನಃ |
ಯಥಾವದ್ವರ್ಣನೇ ತಸ್ಯ ಕಿಮುತಾನೈ ಮಿತಂಪಚಾಃ || ೧.೨ ||

ಶಕ್ತ್ಯಾ ಶೌರಿಕಥಾಸ್ವಾದಃ ಸ್ಥಾನೇ ಮಂದಧಿಯಾಮಪಿ |
ಅಮೃತಂ ಯದಿ ಲಭ್ಯೇತ ಕಿಂ ನ ಗೃಹ್ಯೇತ ಮಾನವೈಃ || ೧.೩ ||

ವಸುಧಾಶ್ರೋತ್ರಜೇ ತಸ್ಮಿನ್ ವ್ಯಾಸೇ ಚ ಹೃದಯಸ್ಥಿತೇ |
ಅನ್ಯೇಽಪಿ ಕವಯಃ ಕಾಮಂ ಬಭೂವುರನಪತ್ರಪಾಃ || ೧.೪ ||

ಸ ಕವಿಃ ಕಥ್ಯತೇ ಸ್ರಷ್ಟ್ವಾ ರಮತೇ ಯತ್ರ ಭಾರತೀ |
ರಸಭಾವಗುಣೇಭೂತೈರಲಂಕಾರೈರ್ಗುಣೋದಯೈಃ || ೧.೫ ||

ತದಾತ್ವೇ ನೂತನಂ ಸರ್ವಮಾಯತ್ಯಾಂ ಚ ಪುರಾತನಂ |
ನ ದೋಷಾಯೈತದುಭಯಂ ನ ಗುಣಾಯ ಚ ಕಲ್ಪತೇ || ೧.೬ ||

ಪ್ರವೃತ್ತಾಮನಘೇ ಮಾರ್ಗೇ ಪ್ರಮಾದ್ಯಂತೀಮಪಿ ಕ್ವಚಿತ್ |
ನ ವಾಚಮವಮನ್ಯಂತೇ ನರ್ತಕೀಮಿವ ಭಾವುಕಾಃ || ೧.೭ ||

ವಿಹಾಯ ತದಹಂ ವ್ರೀಡಾಂ ವ್ಯಾಸವೇದಾರ್ಣವಾಮೃತಂ |
ವಕ್ಷ್ಯೇ ವಿಬುಧಜೀವಾತುಂ ವಸುದೇವಸುತೋದಯಂ || ೧.೮ ||

ಕ್ರೀಡಾತೂಲಿಕಯಾ ಸ್ವಸ್ತಿ ಕೃಪಾರೂಷಿತಯಾ ಸ್ವಯಂ |
ಏಕೋ ವಿಶ್ವಮಿದಂ ಚಿತ್ರಂ ವಿಭುಃ ಶ್ರೀಮಾನಜೀಜನತ್ || ೧.೯ ||

ಜಗದಾಹ್ಲಾದನೋ ಜಜ್ಞೇ ಮನಸಸ್ತಸ್ಯ ಚಂದ್ರಮಾಃ |
ಪರಿಪಾಲಯಿತವ್ಯೇಷು ಪ್ರಸಾದ ಇವ ಮೂರ್ತಿಮಾರ್ || ೧.೧೦ ||

ಯದಪತ್ಯಸಮುದ್ಭೂತಃ ಪುಣ್ಯಕೀರ್ತಿಃ ಪುರೂರವಾಃ |
ಸತಾಮಾಹಿತವಹ್ನೀನಾಂ ವಿಹಾರಸ್ಥೇಯತಾಂ ಯಯೌ || ೧.೧೧ ||

ಸಮವರ್ಧತ ತದ್ವಂಶಃ ಉಪರ್ಯುಪರಿ ಪರ್ವಭಿಃ |
ಯಶೋಮುಕ್ತಾಫಲೈರ್ಯಸ್ಯ ದಿಶೋ ದಶ ವಿಭೂಷಿತಾಃ || ೧.೧೨ ||

ಬಭೂವ ನಹುಷಸ್ತಸ್ಮಿನ್ ಐರಾವತ ಇವಾಂಬುಧೌ |
ಯಮಿಂದ್ರವಿಗಮೇ ದೇವಾಃ ಪದೇ ತಸ್ಯ ನೃವೀವಿಶನ್ || ೧.೧೩ ||

ನರೇಂದ್ರಾಃ ಪೃಥಿವೀಚಕ್ರೇ ನಾಮಚಿಹ್ನೈರಲಂಕೃತಾಃ |
ಜಂಗಮಾಸ್ತಸ್ಯ ವೀರಸ್ಯ ಜಯಸ್ತಂಭಾ ಇವಾಭವನ್ || ೧.೧೪ ||

ಶಕ್ತಿರಪ್ರತಿಘಾ ತಸ್ಯ ಶಾತ್ರವೈರಪಿ ತುಷ್ಟುವೇ |
ಯಥಾವತ್ ಸಾಧಕಸ್ಯೇವ ಯಾವದರ್ಥಾ ಸರಸ್ವತೀ || ೧.೧೫ ||

ವೀರೋ ರಸ ಇಪೋತ್ಸಾಹಾನ್ನಹುಷಾದಭ್ಯಜಾಯತ |
ಯಯಾತಿನಾಮ ಯೇನ್ಮೈಂದ್ರಮರ್ಥಾಸನಮಧಿಷ್ಠಿತಂ || ೧.೧೬ ||

ವಿಶಾಲವಿಪುಲೋತ್ತುಂಗೇ ಯದ್ಬಾಹುಶಿಖರಾಂತರೇ |
ಆಸೀದ್ವೀರಶ್ರಿಯಾ ಸಾಧ್ಯಂ ಭೂಮಿರರ್ಥಾಸನೇ ಸ್ಥಿತಾ || ೧.೧೭ ||

ನಿದೇಶಂ ತಸ್ಯ ರಾಜಾನೋ ನ ಶೇಕುರತಿವರ್ತಿತುಂ |
ಪ್ರಾಪ್ತಸ್ವಪರನಿರ್ವಾಹಂ ಪ್ರಮಾಣಮಿವ ವಾದಿನಃ || ೧.೧೮ ||

ತಟಾಕಮಿವ ತಾಪಾರ್ತಾಸ್ತಮಿಂದ್ರಮಿವ ನಿರ್ಜರಾಃ |
ಭಾವಾ ಇವ ರಸಂ ಭವ್ಯಾಃ ಪಾರ್ಥಿವಾಃ ಪರ್ಯುಪಾಸತ || ೧.೧೯ ||

ಯದುರ್ನಾಮ ತತೋ ಜಜ್ಞೇ ಯತ್ಸಂತತಿಸಮುದ್ಭವೈಃ |
ಸಮಾನಗಣನಾಲೇಖ್ಯೇ ನಿಸ್ಸಮಾನೈರ್ನಿಷದ್ಯತೇ || ೧.೨೦ ||

ದೇಹೀತಿ ವದತಾಂ ಪ್ರಾಯಃ ಪ್ರಸೀದ೯ ಪ್ರತ್ಯುವಾಚ ಸಃ |
ಲಲಿತಧ್ವನಿಭಿರ್ಲಕ್ಷ್ಮೀಲೀಲಾಕಮಲಷಟ್ಪದೈಃ || ೧.೨೧ ||

ಸ ಚ ವೃತ್ತವಿಹೀನಸ್ಯ ನ ವಿದ್ಯಾಂ ಬಹ್ವಮನ್ಯತ |
ನ ಹಿ ಶುದ್ಧೇತಿ ಗೃಹ್ಯೇತ ಚತುರ್ಥೀಚಂದ್ರಚಂದ್ರಿಕಾ || ೧.೨೨ ||

ಅಪುನಃ ಪ್ರಾರ್ಥನೀಯಸ್ಯ ಪ್ರಾರ್ಥಿತಾಧಿಕದಾಯಿನಃ |
ಅರ್ಥಿನಃ ಪ್ರಥಮೇ ತಸ್ಯ ಚರಮಾರ್ ಪರ್ಯಪೂರರ್ಯ || ೧.೨೩ ||

ಶರಾಣಾಂ ಶಾತ್ರವಾಣಾಂ ಚ ಸಂಧಾನೇನ ಮಹೌಜಸಃ |
ತಸ್ಯ ನಿರ್ಧೂತಲಕ್ಷೀಣ ದ್ವಿಃ ಕ್ವಚಿನ್ನಾಪ್ಯಭೂಯತ || ೧.೨೪ ||

ಯುಕ್ತದಂಡಮಮಿತ್ರಾಣಾಂ ಕೃತಾಂತಂ ಸಮವರ್ತಿನಂ |
ದಕ್ಷಿಣಂ ಲೋಕಪಾಲಂ ತಮಮನ್ಯಂತ ದಿವೌಕಸಃ || ೧.೨೫ ||

ಯಶಃ ಪ್ರಸೂನಸುರಭಿಃ ಯದುಸಂತಾನಪಾದಪಃ |
ಬಭೂವ ವಿಬುಧಪ್ರೀತ್ಯೈ ಬಹುಶಾಖಿಃ ಕ್ಷಮಾತಲೇ || ೧.೨೬ ||

ವಂಶೇ ಸಮಭವತ್ ತಸ್ಯ ವಸುದೇವಃ ಕ್ಷಿತಿಶ್ವರಃ |
ಜನಕಃ ಪ್ರಾಗ್ಭವೇ ಯೋಽಭೂತ್ ದೇವದಾನವಯೂಥಯೋಃ || ೧.೨೭ ||

ಆನಕಾನಾಂಚ ದಿವ್ಯಾನಾಂ ದುಂದುಭೀನಾಂಚ ನಿಷ್ವನೈಃ |
ಸಹ ಜಾತಂ ಯಮಾಚಮ್ಯುರಾಖ್ಯಯಾಽಽನಕದುಂದುಭಿಂ || ೧.೨೮ ||

ತೇನ ನಿರ್ಮಲಸತ್ತ್ವೇನ ವಿನಿವೃತ್ತರಜಸ್ತಮಾಃ |
ಜಗತೀ ಶಾಂತಮೋಹೇವ ಧರ್ಮೋಚ್ಛ್ವಾಸವತೀ ಬಭೌ || ೧.೨೯ ||

ಸ ವಿಷ್ಣುರಿವ ಲೋಕಾನಾಂ ತಪನಸ್ತೇಜಸಾಮಿವ |
ಸಮುದ್ರ ಇವ ರತ್ನಾನಾಂ ಸತಾಮೇಕಾಶ್ರಯೋಽಭವತ್ || ೧.೩೦ ||

ಪ್ರಖ್ಯಾತವಿಭವೇ ಪತ್ನೈ ತಸ್ಯ ಪೂರ್ವಂ ಪ್ರಜಾಪತೇಃ |
ರೋಹಿಣೀ ದೇವಕೀರೂಪೇ ಮನುಷ್ಯತ್ವೇ ಬಭೂವತುಃ || ೧.೩೧ ||

ಅಕ್ಷುದ್ರಗತಿಶಾಲಿನೋಃ ತಯೋರನೋನ್ಯಸಕ್ತಯೋಃ |
ಐಕರಸ್ಯಮಭೂತ್ ಪತ್ಯಾ ಗಂಗಾಯಮುನಯೋರಿವ || ೧.೩೨ ||

ಸ ತಾಭ್ಯಾಮನುರೂಪಾಭ್ಯಾಂ ಸಮತುಷ್ಯತ್ ಸಮೇಯಿವಾನ್ |
ವ್ಯಕ್ತಿಹೇತುರಭೂದ್ಯೇನ ಸಪರ್ಯಂಕಸ್ಯ ಶಾರಂಗಿಣಃ || ೧.೩೩ ||

ಅಲಿಪ್ಸತ ನ ಸಾಮ್ರಾಜ್ಯಂ ಸೋಽರ್ಥಕಾಮಪರಾಜ್ಮುಖಿಃ |
ಯದೃಚ್ಛಾಗತಮೈಶ್ವರ್ಯಮಾನ್ಮಣ್ಯರುಚಿರನ್ವಭೂತ್ || ೧.೩೪ ||

ಕಯಾಚಿದಶರೀಣ್ಯಾ ವಾಚಾ ವ್ಯವಸಿತಾಯತಿಃ |
ದೇವಕೀಂ ವಸುದೇವಂಚ ಕಂಸಃ ಕಾರಾಮಯೋಜಯತ್ || ೧.೩೫ ||

ಸ ಕಾಲಾತಿಬಲಃ ಕಂಸಃ ಕಾಲನೇಮಿರನೇಹಸಾ |
ಸರ್ವ ದೈತೇಯಸತ್ತ್ವಾನಾಂ ಸಮಾಹಾರ ಇವೋದಿತಃ || ೧.೩೬ ||

ಏತಸ್ಮಿನ್ನಂತರೇ ದೇವೀ ಮೇರುಮಧ್ಯಮುಪೇಯುಷಃ |
ಪ್ರಜಾಪತಿಮುಖಾನ್ ದೇವಾನ್ ಪ್ರಾಹ ಸಾಗರಮೇಖಲಾ || ೧.೩೭ ||

ವಿದಿತಂ ಭವತಾಂ ದೇವಾಃ! ವಿಶ್ವರೂಪೇಣ ವಿಷ್ಣುನಾ |
ಮಹೀರ್ಯಾನ್ ಧರ್ಮಶೀಲೇಷು ಭಾರೋ ಯತ್ತನ್ನಿವೇಶಿತಃ || ೧.೩೮ ||

ಅಧರ್ಮನಿಘ್ನೈರಧುನಾ ಧರ್ಮಸೇತುವಿಭೇದಕೈಃ |
ಅಸಂಖ್ಯೈರದ್ಭುತೈಸ್ತುಂಗೈಃ ಕ್ರಮ್ಯೇ ರಾಕ್ಷಸಪರ್ವತೈಃ || ೧.೩೯ ||

ಅತ ಆಲೋಚಿತಜಗದ್ಧಿತೈಃ ಸುರಗಣೈಃ ಸ್ವಯಂ |
ನ ಪತಾಮಿ ನ ಭಿದ್ಯೇ ಚ ಯಥಾಽಹಂ ಕ್ರಿಯತಾಂ ತಥಾ || ೧.೪೦ ||

ಇತಿ ತೇ ಭೂತಧಾರಿಣ್ಯಾ ನಿಸೃಷ್ಟಾರ್ಥಾ ದಿವೌಕಸಃ |
ಅವಿದುಸ್ತತ್ತ್ವಿಯಸ್ಯೈವ ತದ್ಭಾರಹರಣಂ ಕ್ಷಮಂ || ೧.೪೧ ||

ಪುರಸ್ಕೃತ್ಯ ಜಗದ್ಧಾತ್ರೀಂ ಮನಸೋಽಪಿ ಪುರಸ್ಸರಾಃ |
ದುಗ್ಧೋದಧಿಶಯಂ ದೇವಂ ದೂರಮೇತ್ಯಾಭಿತುಷ್ಟುವಃ || ೧.೪೨ ||

ತ್ರಿವೇದೀಮಧ್ಯದೀಪ್ತಾಯ ತ್ರಿಧಾಮ್ನೇ ಪಂಚಹೇತಯೇ |
ವರದಾಯ ನಮಸ್ತುಭ್ಯಂ ಬಾಹ್ಯಂತರ ಹವಿರ್ಭುಜೇ || ೧.೪೩ ||

ಅನನ್ಯಾಧೀನಮಹಿಮಾ ಸ್ವಾಧೀನಪರವೈಭವಃ |
ದಯಾಧೀನವಿಹಾರಸ್ತಂ ಪ್ರಣರ್ತಾ ಪರಿಪಾಹಿ ನಃ || ೧.೪೪ ||

ಸ ಭರ್ವಾ ಗುಣರತ್ನಾಘೈರ್ದೀಪ್ಯಮಾನೋ ದಯಾಂಬುಧಿಃ |
ತನೋತಿ ವ್ಯೂಹವಿಭವೈಃ ತರಂಗೈರಿವ ತಾಂಡವಂ || ೧.೪೫ ||

ತ್ವದೇಕವ್ಯಂಜಿತೈರಾದೌ ತ್ವದನ್ಯೇಷ್ಟನಿದಂಪರೈಃ |
ನಿಗಮೈರನಿಗಮ್ಯಂ ತ್ವಾಂ ಕಃ ಪರಿಚ್ಛೇತ್ತುಮರ್ಹತಿ || ೧.೪೬ ||

ಅಮಿತಸ್ಯ ಮಹಿಮ್ನಸ್ತೇ ಪ್ರಯಾತುಂ ಪಾರಮಿಚ್ಛತಾಂ |
ವಿತಥಾ ವೇದಪಾಂಥಾನಾಂ ಯತ್ರ ಸಾಯಂಗೃಹಾ ಗತಿಃ || ೧.೪೭ ||

ನಮ್ಯಸ್ಯ ನಮತಃ ಕ್ಷುದ್ರಾ ವರದಸ್ಯ ವರಾರ್ಥಿನಃ |
ಪುತ್ರೈಃ ಪಿತೃಮತಃ ಕ್ರೀಡಾ ಕಥಂ ತೇ ಕೇನ ವರ್ಣ್ಯತೇ || ೧.೪೮ ||

ನಟವದ್ ಭೂಮಿಕಾಭೇದೈರ್ನಾಥ ದೀವ್ಯೈ ಪೃಥಗ್ವಿಧೈಃ |
ಪುಂಸಾಮನನ್ಯಭಾವಾನಾಂ ಪುಷ್ಣಾಸಿ ರಸಮದ್ಭುತಂ || ೧.೪೯ ||

ಬ್ರಹ್ಮಾದಿಸ್ತಂಬಪರ್ಯಂತವಿಚಿತ್ರಾಂಕುರಶಾಲಿನಾಂ |
ಸಲಿಲಂ ಕರ್ಮಕಂದಾನಾಂ ಕ್ರೀಡೈವ ತವ ಕೇವಲಂ || ೧.೫೦ ||

ನಿರಾಧಾರನಿಜಸ್ಥೇವೋ ನಿರುಪಾಧಿಕಶೇಷಿಣಃ |
ನಿರಪೇಕ್ಷನಿಯಂತುಸ್ತೇ ನಿಸ್ಸಮಾಭ್ಯಧಿಕಾ ಗುಣಾಃ || ೧.೫೧ ||

ಅನಾವಿಲಧಿಯಾಮಂತಶ್ಚಿಂತಾಮಣಿರಿವ ಸ್ಫುರತ್ |
ದಿಶಸ್ಯಭಿಮತಂ ಸರ್ವಮತಿರಸ್ಕಾರ್ಯಾದೀಧಿತಿಃ || ೧.೫೨ ||

ಸಂಸಾರಮರುಕಾಂತಾರೇ ಪರಿಶ್ರಾಂತಸ್ಯ ದೇಹಿನಃ |
ತ್ವದ್ಭಕ್ತ್ಯಮೃತವಾಹಿನ್ಯಾಮಾದಿಷ್ಟಮವಗಾಹನಂ || ೧.೫೩ ||

ದುರಿತೋದನ್ವದಾವರ್ತೇ ಘೂರ್ಣಮಾನಸ್ಯ ದುಃಖ್ಯತಃ |
ಸಮಗ್ರಗುಣಸಂಪನ್ನಃ ತಾರಕಸ್ತ್ವಂ ಪ್ಲವೋ ಮಹಾರ್ || ೧.೫೪ ||

ಅಪರಿಚ್ಛಿದ್ಯಮಾನಸ್ಯ ದೇಶಕಾಲಾದಿಭಿಸ್ತವ |
ನಿದರ್ಶನಂ ತ್ವಮೇವೈಕಃ ತ್ವದನ್ಯದ್ವ್ಯತಿರೇಕತಃ || ೧.೫೫ ||

ಅಕರ್ತುಮಖಿಲಂ ಕರ್ತುಮನ್ಯಥಾಕರ್ತುಮಪ್ಯಲಂ |
ಸಂಕಲ್ಪಸಚಿವಃ ಕಾಲೇ ಶಕ್ತಿಲೇಶಃ ಸ ತಾವಕಃ || ೧.೫೬ ||

ಯನ್ಮೂಲಮಖಿಲಂ ಕಾರ್ಯಂ ಯದಮೂಲಮಧೀಮಹೇ |
ಲಕ್ಷ್ಯಂ ತದಸಿ ಯೋಗಾನಾಂ ಲಕ್ಷ್ಮೀಕೌಸ್ತುಭಲಕ್ಷಣಂ || ೧.೫೭ ||

ತ್ರಿವರ್ಗಮಪವರ್ಗಂ ವಾ ಪ್ರತಿಲಬ್ಧುಂ ಪ್ರಯಸ್ಯತಾಂ |
ಪ್ರಲಯೇಷ್ಟಪಿ ದೀರ್ಘಾಯುಃ ಪ್ರತಿಭೂಸ್ತ್ವದನುಗ್ರಹಃ || ೧.೫೮ ||

ಯದೇಕಮಕ್ಷರಂ ಬ್ರಹ್ಮ ಸರ್ವಾಮ್ನಾಯಸಮನ್ವಿತಂ |
ತಾರಕಂ ಸರ್ವಜಂತೂನಾಂ ತತ್ ತ್ವಂ ತವ ಚ ವಾಚಕಂ || ೧.೫೯ ||

ತ್ವದಾಲಂಬಿತಹಸ್ತಾನಾಂ ಭವಾದುನ್ಮಜ್ಜತಾಂ ಸತಾಂ |
ಮಜ್ಜತಃ ಪಾಪಜಾತಸ್ಯ ನಾಸ್ತಿ ಹಸ್ತಾವಲಂಬನಂ || ೧.೬೦ ||

ಅನನ್ಯರಕ್ಷಾವ್ರತಿನಂ ಚಾತಕವ್ರತಚಾರಿಣಃ |
ಭವಂತಮವಲಂಬಂತೇ ನಿರಾಲಂಬನಭಾವನಂ || ೧.೬೧ ||

ಅನಿದಂಪೂರ್ವನಿದ್ರಾಣಾಮನಸ್ತಮಯಭಾನುಮಾರ್ |
ಆಪಾದಯಸಿ ಪುಂಸಾಂ ತ್ವಮಪುನಸ್ತ್ವಪಜಾಗರಂ || ೧.೬೨ ||

ತ್ವದೇಕಶರಣಾನಾಂ ತ್ವಂ ಶರಣಾಗತಜೀವನಃ |
ವಿಪದಂ ನಃ ಕ್ಷಿಪ ಕ್ಷಿಪ್ರಂ ತಮಿಸ್ರಾಮಿವ ಭಾಸ್ಕರಃ || ೧.೬೩ ||

ಸತಿ ಸೂರ್ಯೇ ಸಮುದ್ಯಂತಃ ಪ್ರತಿಸೂರ್ಯಾ ಇವಾಸುರಾಃ |
ಜಗದ್ಭಾಯ ಜಾಯಂತೇ ಜಹಿ ತಾನ್ ಸ್ವೇನ ತೇಜಸಾ || ೧.೬೪ ||

ಸ ದೈತ್ಯಹತ್ಯಾಮಿಚ್ಛದ್ಭಿಃ ಸುರೈರೇವಮಭಿಷ್ಠತಃ |
ಅನನ್ಯದೃಶ್ಯಃ ಸಹಸಾ ದಯಯಾ ದರ್ಶನಂ ದದೌ || ೧.೬೫ ||

ತತಸ್ತಂ ದದೃಶುದೇವಾಃ ಶೇಷಪರ್ಯಂಕಮಾಸ್ಥಿತಂ |
ಅಧಿರೂಢಶರನ್ನೇಘಮನ್ಯಾದೃಶಮಿವಾಂಬುದಂ || ೧.೬೬ ||

ಪತ್ನಾ ಸಹ ನಿಷೇದುಷ್ಯಾ ಪದ್ಮಲಕ್ಷಣಲಕ್ಷ್ಯಯಾ |
ಸ್ವೇಚ್ಛಯೈವ ಶರೀರಿಣ್ಯಾ ಸೂಚಿತೈಶ್ವರ್ಯಸಂಪದಂ || ೧.೬೭ ||

ಸುಕುಮಾರ ಸುಖಿಸ್ಪರ್ಶ ಸುಗಂಧಿಭಿರಲಂಕೃತಂ |
ಸ್ವವಿಗ್ರಹ ಗುಣಾರಾಮ ಪ್ರಸೂನೈರಿವ ಭೂಷಣೈಃ || ೧.೬೮ ||

ಆರಂಜಿತ ಜಗನ್ನೇತ್ರೈರನೋನ್ಯ ಪರಿಕರ್ಮಿತೈಃ |
ಅಂಗೈರಮಿತಸೌಂದರ್ಯೈರನುಕಲ್ಪಿತಭೂಷಣಂ || ೧.೬೯ ||

ಉತ್ತೇಜಿತಜಯೋತ್ಸಾಹಮಾಯುಧೈರನಘೋದ್ಯಮೈಃ |
ಶೌರ್ಯವಿಕ್ರಮಶಕ್ತ್ಯಾದ್ಯೈಃ ಸಹಜೈಃ ಸ್ವಗುಣೈರಿವ || ೧.೭೦ ||

ಸ್ವಕಾಂತಿಜಲಧೇರಂತಸ್ಸಿದ್ಧಸಂಹನನಂ ಸ್ವತಃ |
ಮಹಿಮ್ನಾ ಜಾತವೈಚಿತ್ರ್ಯಂ ಮಹಾನೀಲಮಿವೋದಿತಂ || ೧.೭೧ ||

ಶ್ರುತಿರೂಪೇಣ ವಾಹೇನ ಶೇಷಕಂಕಣಶೋಭಿನಾ |
ಸ್ವಾಂಘ್ರಿಸೌರಭದ್ಧಿಗ್ಧೇನ ದತ್ತಸಂಗ್ರಾಮದೋಹಲಂ || ೧.೭೨ ||

ಸ್ವವೇತ್ರಸ್ಪಂದ ನಿಃಸ್ಪಂದನೇತವೈನ ನಿವೇದಿತಂ |
ಭಕ್ತಿನಮ್ರೇಣ ಸೇನಾನ್ಯಾ ಪ್ರತಿಶೃಣ್ವಂತಮಿಂಗಿತೈಃ || ೧.೭೩ ||

ಅನಪಾಯಂ ತಮಾದಿತ್ಯಮಕ್ಷಯಂ ತಾರಕಾಧಿಪಂ |
ಅಪಾರಮಮೃತಾಂಭೋಧಿಮಮನ್ಯಂತ ದಿವೌಕಸಃ || ೧.೭೪ ||

ಅಭಯೋದಾರಹಸ್ತಾಗ್ರಮನಘಸ್ವಾಗತಸ್ಮಿತಂ |
ಅವೇಕ್ಷ್ಯ ವಿಬುಧಾ ದೇವಮಲಭಂತ ದೃಶೋಃ ಫಲಂ || ೧.೭೫ ||

ತಸ್ಮೈ ವಿಜ್ಞಾಪಯಾಮಾಸುಃ ವಿದಿತಾರ್ಥಾಯ ನಾಕಿನಃ |
ನಿಹತಾಶೇಷದೈತ್ಯಾಯ ನಿದಾನಂ ಸ್ವಾಗತೇಃ ಪುನಃ || ೧.೨೬ ||

ತ ಇಮೇ ಕ್ಷತ್ರಿಯಾ ಭೂತ್ವಾ ಕ್ಷೋಭಯಂತಿ ಕ್ಷಮಾಮಿಮಾಂ |
ತವ ತೇಜಸಿ ಯೈರ್ನಾಥ ದನುಜೈಶ್ಚಲಭಾಯಿತಂ || ೧.೨೭ ||

ಚತುರ್ಣಾಂ ಪುರುಷಾರ್ಥಾನಾಂ ಪ್ರಸವೋ ಯತ್ಸಮಾಶ್ರಯಾತ್ |
ಹವ್ಯಕವ್ಯಪ್ರಸೂರೇಷಾ ದೀರ್ಯತೇ ದೈತ್ಯಭಾರತಃ || ೧.೨೮ ||

ಜಾತಾ ನಿಖಿಲವೇದಾನಾಮುತ್ತಮಾಂಗೋಪಧಾನತಃ |
ತ್ವತ್ಪಾದಕಮಲಾದೇಷಾ ತ್ವದೇಕಾಧೀನಧಾರಣಾ || ೧.೨೯ ||

ಯತಿ ನ ತ್ವರತೇ ನಾಥ! ಭಾರವ್ಯಪನಯೇ ಭರ್ವಾ |
ಪ್ಲಾವಯಿಷ್ಯಂತ್ಯುದನ್ವಂತಃ ಪೃಥಿವೀಂ ಪೃಥುವೀಚಯಃ || ೧.೩೦ ||

ಕರುಣಾಧೀನಚಿತ್ತೇನ ಕರ್ಣಧಾರವತೀ ತ್ವಯಾ |
ಮಾಽವಸೀದತು ಪೃಥ್ವೀಯಂ ಮಹತೀ ನೌರಿವಾಂಭಸಿ || ೧.೩೧ ||

ರಶನಾರತ್ನರೂಪೇಣ ಪಯೋಧಿರಶನಾ ತ್ವಯಾ |
ಪ್ರಶಾಂತ ದನುಜಕ್ಷೇಶಾ ಪರಿಷ್ಕರಣಮರ್ಹತಿ || ೧.೩೨ ||

ಕಂಸಪ್ರಭೃತಿಭಿಃ ಸೇಯಂ ಶಲ್ಯೈರಿವ ಸಮುದ್ಧೃತೈಃ |
ಚಿರಂ ಭವತು ತೇ ಪೃಥ್ವೀ ಶೇಷಮೂರ್ತೇಃ ಶಿಖಿಂಡಕಃ || ೧.೩೩ ||

ಪ್ರಬೋಧ ಸುಭಗೈಃ ಸ್ಮೇರೈಃ ಪ್ರಸನ್ನೈಃ ಶೀತಲೈಶ್ಚ ನಃ |
ಕಟಾಕ್ಷೈಃ ಪ್ಲಾವಯ ಕ್ಷಿಪ್ರಂ ಕೃಪೈಕೋದನ್ವದೂರ್ಮಿಭಿಃ || ೧.೩೪ ||

ತ್ವಯಿ ನ್ಯಸ್ತಭರಾಣಾಂ ನಃ ತ್ವಮೇತಾಂ ಕ್ಷಂತುಮರ್ಹಸಿ |
ವಿದಿತಾಶೇಷವೇದ್ಯಸ್ಯ ವಿಜ್ಞಾಪನವಿಡಂಬನಾಂ || ೧.೩೫ ||

ಇತ್ಥಂ ವದತಿ ದೇವಾನಾಂ ಸಮಾಜೇ ವೇಧಸಾ ಸಹ |
ವವಂದೇ ಪೃಥಿವೀ ದೇವಂ ವಿನತತ್ರಾಣ ದೀಕ್ಷಿತಂ || ೧.೩೬ ||

ತನುಮಧ್ಯಾ ವಿಶಾಲಾಕ್ಷಿ ತನ್ವೀ ಪೀನಪಯೋಧರಾ |
ಮಾಯೇವ ಮಹತೀ ತಸ್ಯ ವನಿತಾರತ್ನರೂಪಿಣೀ || ೧.೮೭ ||

ಆಬದ್ಧಮಂಡಲೈರ್ಭೃಂಗೈರಲಕಾಮೋದಮೋಹಿತೈಃ |
ಅಯತ್ನಲಬ್ಧಾಂ ಬಿಭ್ರಾಣಾ ಮಾಯೂರಚ್ಚತ್ರಸಂಪದಂ || ೧.೮೮ ||

ಪ್ರಿಯಸಂದರ್ಶನಾನಂದಜನಿತೈರಶ್ರುಬಿಂದುಭಿಃ |
ನ್ಯಸ್ತಮೌಕ್ತಿಕನೈಪಥೈಃ ಪರಿಷ್ಕೃತಪಯೋಧರಾ || ೧.೮೯ ||

ಪ್ರಸ್ಫುರಂತಂ ಪ್ರಿಯಸ್ಯೇವ ಪರಿರಂಭಾಭಿಲಾಷಿಣಂ |
ದಕ್ಷಿಣಾದಿತರಂ ಬಾಹುಂ ದಕ್ಷಿಣಾ ಬಹ್ವಮನ್ಯತ || ೧.೯೦ ||

ವಿಪದಂಚ ಜಗಾದೈಷಾ ವಿಪಂಚೀಮಧುರಸ್ವನಾ |
ವಿಲಕ್ಷಿಸ್ಮಿತಸಂಭಿನ್ನಮೌಕ್ತಿಕಾಧರವಿದ್ರುಮಾ || ೧.೯೧ ||

ಅಥ ತಾನ್ ಭವ್ಯಯಾ ವಾಚಾ ಭಗವಾನ್ ಪ್ರತ್ಯಭಾಷತ |
ಪ್ರತಿಶ್ರುತ್ವಾಪ್ತನಿಹ್ರಾದ ಪಾಂಚಜನ್ಯಾಭಿನಂದ್ಯಯಾ || ೧.೯೨ ||

ಮಾಭೈಷುರಸುರಾನೀಕಾತ್ ಭವಂತೋ ಮದುಪಾಶ್ರಯಾಃ |
ಮದಾಜ್ಞಾಮನವಜ್ಞಾತುಃ ಪರಿಭೂತ್ಯಾ ನ ಭೂಯತೇ || ೧.೯೩ ||

ಅವತಾರ್ಯ ಭುವೋ ಭಾರಮವತಾರೋ ಮಮಾಮರಾಃ |
ಅನಾದಿನಿಧನಂ ಧರ್ಮಮಕ್ಷತಂ ಸ್ಥಾಪಯಿಷ್ಯತಿ || ೧.೯೪ ||

ಯಾವದಿಷ್ಟಭುಜೋ ಯಾವದಧಿಕಾರಮವಸ್ಥಿತಾಃ |
ಪರಿಪಾಲಯತ ಸ್ವಾನಿ ಪದಾನಿ ವಿಗತಾಪದಃ || ೧.೯೫ ||

ದಮನಾದ್ಧನುಜೇಂದ್ರಾಣಾಂ ದ್ರಕ್ಷ್ಯಥ ತ್ರಿದಶಾಧಿಪಾಃ |
ಭೂಯೋಽಪಿ ಲಘುತಾಂ ಪ್ರಾಪ್ತಾಂ ಭುವಮುಲ್ಲಾಘಿತಾಮಿವ || ೧.೯೬ ||

ದೈತೇಯಮೃಗಸಂಘಾತೇ ಮೃಗಯಾರಸಭಾಗಿಭಿಃ |
ಭವದ್ಭಿರಪಿ ಮೇದಿನ್ಯಾಂ ಭವಿತವ್ಯಂ ನರಾಧಿಪೈಃ || ೧.೯೭ ||

ಇತಿ ತಾನನಘಾದೇಶಃ ಸಮಾದಿಶ್ಯ ಜನಾರ್ದನಃ |

ಅವಧೀರಿತದುಗ್ಧಾಬ್ಧಿಃ ಮಥುರಾಯಾಂ ಮನೋ ದಧೇ || ೧.೯೮ ||

ಆಶ್ವಾಸ್ಯ ವಾಗಮೃತವೃಷ್ಟಿಭಿರಾದಿತೇರ್ಯಾನ್

ದೈತೇಯಭಾರನಮಿತಾಂ ಪೃಥಿವೀಂ ಚ ದೇವೀಂ |

ಪ್ರಾದುರ್ಬುಭೂಷುರನಘೋ ವಸುದೇವಪತ್ನಾಂ

ಪದ್ಮಾಪತಿಃ ಪ್ರಣಿದಧೇ ಸಮಯಂ ದಯಾಯಾಃ || ೧.೯೯ ||

ಸಾಧೂನಾಂ ಸ್ವಪದಸರೋಜ ಷಟ್ಪದಾನಾಂ

ಧರ್ಮಸ್ಯ ಸ್ಥಿತಿಮನಘಾಂ ವಿಧಾತುಕಾಮಃ |

ಯದ್ಗರ್ಭೇ ಜಗದಖಿಲಂ ಸ ಏವ ಗರ್ಭೋನ್

ದೇವಕ್ಯಾಃ ಸಮಜನಿ ದೇವದೇವವಂದ್ಯಃ || ೧.೧೦೦ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ

ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ಪ್ರಥಮಃ ಸರ್ಗಃ ||